

# የተሻለው አማራጭ ሃሳብ

ሚያዝያ 28 ቀን 2012 ዓም(06-05-2020)

የአገር ህልውና አደጋ ውስጥ ሊገባ ስጋት በሰፊነት ወቅት ማንኛውም ለአገርና ለሕዝብ የሚያስብ ዜጋ ችግሩን ለማሳገድ በሚያስችለው መንገድ ላይ መረባረብ ይኖርበታል። ከዳር ቆሞ ታዛቢ ሊሆን አይችልም። እኔም እንደዚሁ ያገራችን የኢትዮጵያ ጉዳይ ስለሚያሳስበኝና ለብዙ ዓመታትም የምችለውን ለማበርከት የተሰለፍኩበት ዓላማ ስለሆነ በዚህ ወሳኝ ወቅት ጊዜ የበኩሌን አስተያየት ላቀርብ እወዳለሁ። ብዙ ጊዜ አለመታደል ሆኖ የብዙ ቀና አሳቢ ድምጾች በቡድንና በጉልበተኞች አሻጥር እይታዎቼ ሰሚ ያጣ ጩኸት ሆኖ መቅረቱ የተለመደ ነው። ግን ያ ይሆናል ብዬ አሁንም ድምጹን ከማሰማት አልቆጠብም። ሌላው ቢቀር በዝምታ ሊያድርብኝ ከሚችለው ጸጸት እድናለሁ። ላለፉት ሃምሳ ዓመታት ያደረኩት የፖለቲካ ተሳትፎም ለዝምታ አይደርገኝም። ብዙ ውጣውረዶችንና ብዙ የትግል ጉዋደኞቼን ያጣሁበት ስለሆነ ለተነሳሁበት ዓላማ እስከ መጨረሻው ድረስ ለመቆም ወድጄ ቃል የገባሁበት እምነቴ ነው። ለሕዝቡ የምትመች፣ የተሻለች፣ ከአምባገነኖችና ከጎሰኞች የጸዳች ኢትዮጵያ እንድትኖር ካለኝ ጽኑ ፍላጎት የሚያስፈልገውን ሁሉ ከማበርከት አልቆጠብም።

አገራችን ለብዙ ዓመታት ተቸንክራ ለኖረችበት የተዛባ ፖለቲካ ታሪክ መሰረቱ ሕዝቡ በፍላጎቱ መርጦ በሰዎቹ መንግሥት አለመመራቱ ነው። በተለይም ላለፉት 30 ዓመታት ለተጋረጠባት መጠነ ብዙና ሰፊ ፈተና ብሎም የጥፋት ጉዞ ምክንያቱ ጎሳ ተኮር የሆነ “ፍልስፍና”/ህሳቤ የሚቀይሰው የፖለቲካ መስመርና እምነት በመስፈኑ እንደሆነ ማንም አይክደውም። ይህ ጎሰኞች የተከሉት መንግሥታዊ ስርዓት በአገራችን ህልውና ላይ ብዙ ስብራት ያደረሰ በመሆኑ በሕዝቡ ተቀባይነት አላገኘም። ብዙ መስዋእትነት ቢከፈልበትም ከቦታው ንቅንቅ አላለም፤ እንደውም በየጊዜው ስምና መልኩን ወይም መሪዎቹን እይቅያይረ፣ ሳሳሳች ቃላት የታጀበ ስብከቱን በመንዛት የግዛት ዘመኑን ለማራዘም ጥረት አደረገ እንጂ የሕዝቡን ሰሜትና ፍላጎት አድምጦ ለለውጥ ዝግጁ አልሆነም።

ከቅርብ ጊዜ ወዲህ እይቅጠጠ የመጣው ምስቅልቅል ሁኔታና የሕዝብ ብሶት የወለደው የፖለቲካ ቀውስ በገዢው ጎራ በተሰለፉት ጎሰኞች መካከል መደናገርና የፖለቲካ ሽኩቻ ፈጥሮ እርስ በርስ እያሳሳ ይገኛል። ያም ብቻ ሳይሆን እንደ ገበሎ ተደብቀው የነበሩ ቀውሶች ካሉበት ተጠራርተው አንገታቸውን ቀና ቀና በማድረግ በተቀጣጠለው የፖለቲካ ሰደድ ላይ ቤንዚን በማርከፍከፍ ተግባር ላይ ተሰማርተው ይገኛሉ። በዚህ የእርስ በርስ ቀውስ ላይ ዓለም አቀፉ የኮቪድ 19 (ኮሮና) ወረርሽኝ መስፋፋት ሲጨመርበት ችግሩን በቡሃ ላይ ቆረቆር ወይም በእንቅርት ላይ ጀሮ ደግፍ አድርጎታል።

በግርግር ሥልጣን ላይ የተቀመጠው ቡድን ለሚቀጥሉት አምስት ዓመታት የስልጣን ዕድሜውን ለማራዘም ቢፈልግም በውስጡ በተነሳው የሥልጣን ግብግብ የተነሳ ብሎም የሥልጣን ዕድሜውን በራሱ በሚመራበት ሕግ ስለገደበው በሥልጣን ላይ የመቆይት መብት የለውም። ይህንን መሰናክል ለማለፍ በአሁኑ ጊዜ በዓለም አቀፍ ደረጃ አገራትንና ሕዝብን ያሸበረውን የኮቪድ 19 (ኮሮና) ወረርሽኝ ተገን በማድረግ ምርጫውን ላለመካሄድ የሕግ ድጋፍ ለማግኘት ሲቅበዘበዝ ይታያል። ይህም ብቻ አይደለም በወረርሽኙ ስም ብዙ የገንዘብ እርዳታ እይቅጠብ ይገኛል። ለሕዝቡ ጤና ይዋል አይዋል ወደፊት የሚታወቅ ይሆናል። ሆኖም ግን ኮሮና ከቅርብ ጊዜ ወዲህ የተከሰተ እንጂ ለመንግሥት መነሻና መውደቂያ ተደርጎ ሊቀመጥ የሚገባው ሰበብ አይሆንም። ከኮሮና በፊት በቀውስ የተነከረ መንግሥት

ነበር፣ ከኮሮና በኋላም ምንነቱ አሁን ላይ የማይታወቅ መንግሥት ይኖራል።ጥያቄው የጤና ጉዳይ ስለሆነ የጤና ጥበቃ ተቋም የሚመለከት ጥንጂ የመንግሥትን መኖር አለመኖር የሚጠይቅ ችግር አይደለም።የጠንካራ ተቋማት መኖር አስፈላጊነትም መንግሥት ቀውስ ውስጥ ቢገባና ቢወገድ ሥራው እንዳይደናቀፍ ካለምንም ችግር እንዲቀጥል ለማድረግ ስለሚያስችል ነው።ለምሳሌም ጠንካራ አገራዊ መዋቅሮች ወይም ተቋማት ባሉበት አገር መንግሥት ከሥልጣን ቢወርድ ምንም ችግር ሳይፈጠር፣ሰላም ሳይደፈርስ ያለመንግሥት ወይም ያለ ካቢኔ በተረጋጋ መልኩ አገር ሊተዳደር እንደሚችል ብዙ አገሮችን በምሳሌነት መጥቀስ ይቻላል።

በሌላው ጠርዝ ላይ የተሰለፉት የነባሩ ወያኔ የግብር አጋሮች/አክራሪ ጸረ ኢትዮጵያ ሃይሎች/ ምርጫ ወይም ሞት ብለው የመንግሥቱን አካሄድ ሕገወጥነት እዩሞገቱት ይገኛሉ፤ሙግትም ብቻ ሳይሆን የማስፈራራት ቅስቀሳና ዘመቻ ከፍተኛው።የነዚህ ቡድኖች ፍላጎት ያጡትን ሥልጣን መልሶ ለማግኘትና የጠነሰሱት አገር የማፈራረስ ዓላማ ተግባራዊ ለማድረግ እንጂ የሚረባና አገር ገንቢ ዓላማ ኑሮዋቸው አይደለም።

ለሁለቱም የአንድ ኢሕአዴግ ቤተሰቦች ጭቅጭቅ መነሻና ከለላ የሆነው ሕዝብ ያልተሳተፈበትና ያላጸደቀው በነዚህ ጎሰኛና ተገንጣይ ቡድኖች የረቀቀ ሕገመንግሥት ተብዬው መመሪያ ነው።

በሁለቱም በኩል የሚደረገው እስጥ አገባ ለኢትዮጵያ ብሩህ ተስፋ የሚያፈነጥቅ ሳይሆን ጊዜና ዕድል ከተሰጠው አገራችን ኢትዮጵያን ወደባሰ ቀውስና መናጋት ውስጥ የሚከት ይሆናል።

ሕገመንግሥት በሕዝብ ተሳትፎና ፍላጎት በሥራ ላይ የሚውል ሲሆን እንደ አስፈላጊነቱና እንደወቅቱ ሊሻሻል፣ሊቀነስ ወይም ሊጨመር የሚችሉ አንቀጾችን የሚያስተናግድ ሕጋዊ መዝገብ ነው።የማይነካ፣የማይቀዩር ከሰማይ የወረደ የፈጣሪ ቃል አይደለም።ስለሆነም ሕዝብ በሕገ መንግሥቱ ላይ ጥያቄ ካነሳ ወይም ለወቅቱ ጥያቄ መልስ የማይሰጥ ከሆነ ሊመረመርና ሊስተካከል የሚችል መሆኑን አምኖ መቀበል የግድ ይላል።

አሁን ያለው መንግሥት ይቀጥል አይቀጥል፣ምርጫ ይካሄድ አይካሄድ የሚለውን ለመመለስ የሚከተሉትን ምክንያቶች ከግምት ውስጥ ማስገባት ተገቢ ይመስለኛል።

1 በሥልጣን ላይ ያለው “መንግሥት”የሥልጣን ዘመኑን ለመጨረስ ያለው ዕድሜ ከሶስት ወር አይበልጥም፤ከሶስት ወራት በኋላ ለተተኪው ማስረከብ ይኖርበታል።

2 ምርጫ ለማካሄድ በቂ ዝግጅትና የተወዳዳሪዎች በነጻ የመንቀሳቀስ ዕድልና መብት የለም አልተከበረምም፤በዚያ ላይ ባለው የወቅቱ የኮሮና ወረርሽኝ ምክንያትም እንቅስቃሴ ሁሉ ስለተገደበ ምርጫ ሊካሄድ አይችልም

3 ባለው ሁኔታ ምርጫ ይካሄድ ቢባል የከረረ ግጭትና ቀውስ ከማስከተሉ ሌላ ጥቅም አያመጣም።ምርጫስ ቢካሄድ ማን ከማን ይመረጣል?ከጅንጅሮ ቆንጆ!

4 በሥልጣን ላይ ያለው ቡድን ከአምስት ዓመት በላይ በሥልጣን ላይ የመቆየት ሕጋዊ መብት የለውም።የሕገ መሻሻል ቢደረግ ወይም ተጨማሪ ጊዜያዊ አዋጅ ቢደነገግናና አሁን በሥልጣን ላይ ያለው ቡድን ቢቀጥል አገራችን አሁን ካለችበት የተሻለ ሁኔታ አይገጥማትም፤ምክንያቱም ላለፉት ሁለት ዓመት ተኩል የታዩ መሰረታዊ ለውጥ የለምና።

ከዚህ በላይ የተመለከቱትን ገሃድ ሃቆች መነሻ በማድረግ ለአገራችን ሰላምና አንድነት የሚያዋጣው አማራጭ ሕዝባዊ የሽግግር መንግሥት መመሥረት ብቻ ነው።

የሽግግር መንግሥቱ መስራች ሊሆኑ የሚችሉት የሚከተሉትን መመሪያዎችና መመዘኛዎች ማሙላት ይኖርባቸዋል። ወይም የቃል ኪዳን ውል ሊገቡ ይገባል።

1 በኢትዮጵያ አገራዊ አንድነትና ልዑላዊነት ላይ የማያወላውል አቋም ያለው፤

2 በኢትዮጵያዊነቱ የሚያምን፤

3 ጸረ ኢትዮጵያና የሕዝብ ትስስርን የሚያላላ ዘርንና እምነትን መሰረት ካደረገ የፖለቲካ አደረጃጀትና ቅስቀሳ የራቀ፣ ለሰብአዊና ለዜግነት መብት ክብርና ዋጋ የሚሰጥ

4 ሁሉንም ዜጋ በእኩልነት የሚያይና የሚያሳትፍ ዲሞክራሲያዊ አሠራርን የሚከተል፤

እነዚህን የጋራ እሴቶች የተቀበሉ የፖለቲካ ፓርቲዎች፣ ሕዝባዊና የሙያ ድርጅቶች፣ የሃይማኖት ተቋማት፣ ምሁራን፣ የሕግ ባለሙያዎች፣ የሴቶች፣ የወጣቶች... ወዘተ ተወካዮች የሚሳተፉበት ይሆናል።

ይህ የሽግግር መንግሥት ግፋ ቢል ለሁለት ዓመት ሥልጣኑን ተረክቦ የመንግሥቱን የተለያዩ ተቋማትና ዘርፎች የሚመሩ በችሎታቸው የታወቁ ሰዎችን ይመድባል። አሁንም በቦታው ላይ ያሉ ከፖለቲካ ድርጅት ጋር ንክኪ የሌላቸውና ወንጀል ያልፈጸሙ ባለሙያዎችን በተመደቡበት ሥራ ላይ እንዲቀጥሉ ያደርጋል።

አሁን የሰፈነው ስጋትና አለመተማመን ተገፎ የአገር መረጋጋት፣ ሰላምና ጸጥታ፣ የሕዝብ መቀራረብ እንዲሰፍን ያደርጋል። ሁሉንም ያሳተፈ ሕገመንግሥት ይኑድፋል፤ አገራዊ ምርጫ የሚደረግበትን ሁሉ አሙላልቶ ምርጫ ተካሂዶ ለቋሚ መንግሥት ሥልጣኑን ያስረክባል።

የሽግግር መንግሥት ይቋቋም የሚለው የሕዝብ ጥያቄ ዛሬ የተነሳ ሳይሆን ላለፉት ሃምሳ ዓመታት ሲስተጋባ የኖረ ጥያቄ ነው። ሆኖም ግን ቀደም ያሉትም ሆኑ የአሁኖቹ ከሥልጣን ስለሚያሰግዳቸው አጥብቀው ይቃወሙታል። ሕዝብ እንደማይመርጣቸው ጠንቅቀው ያውቃሉ። ስለዚህም በሽግግር መንግሥት ላይ ልዩ ልዩ ታሪክ እየፈጠሩ ሕዝቡን ለማታለል ይሞክራሉ። ሕዝብ ግን የእኔ በእኔ ለእኔ የሚለውን መንግሥት እንጂ በመሳሪያና በውጭ ሃይሎች ድጋፍ ሥልጣን ላይ የሚወጣን ቡድን ወይም በጎሳና በሃይማኖት ከላላ ከፋፍለው ሊያጫርሱት የሚሞክሩትን አይቀበልም። ያንንም በተደጋጋሚ አሳይቱዋል።

ይህ የሽግግር መንግሥት እንዴት ይመሠረታል?

አገራችን ሆነም ቀረም፣ ተግባራዊም ሆነ አልሆነም በርእሰ-ብሔራዊ ወይም ፕሮዚዴንታዊ ማእቀፍ ወይም ስርዓት ውስጥ የምትመራ አገር ናት። ምንም እንኳን የአገሪቱ እርእሰ ብሔር የሚሆኑት ሥልጣን ላይ የተቀመጠ የፖለቲካ ድርጅት ሹመኞች ቢሆኑም የያዙት ቦታ የአገሪቱን ሰላምና አንድነት በሚመለከተው ጉዳይ ላይ ውሳኔ ከመስጠት የሚያግዳቸው አይኖርም። ሌላው ቢቀር የዜግነት ግዴታ አለባቸው።

ስለሆነም አሁን ያገራችን ርእሰ-ብሔር የሆኑት ወይም ደግሞ ሳህላወርቅ ዘውዴ እንደ ርእሰ-ብሔርነታቸውም ሆነ እንደ አንድ ዜጋ አገራቸው ከገባችበት አጣብቂኝ እንድትወጣ የሚያስችል ውሳኔ ለማሳለፍ ሙሉ መብትና ሥልጣን አላቸው ብዬ አምናለሁ። በሌላውም አገር የርእሰ-ብሔር ወይም የፕሮዚዴንታዊ ሚና

ከዚህ የተለዩ አይደለም። መንግሥት የማሰናበትና ሌላ እንዲቋቋም የማድረግ ሙሉ ሥልጣንና መብት አላቸው። ወይዘሮ ሳህለወርቅም እንዲሁ ቤተመንግሥት የገቡት ለናሙናና ፣ እንግዳ ለመቀበልና ለመሸገገት ሳይሆን በዚህም ፈታኝ ወቅት ላይ ሊተገብሩት የሚገባ አላፊነት አለባቸው።

የሽግግር ወቅት አስተዳደር ወይም መንግሥት እንዲቋቋም መመሪያ ማስጠት ይኖርባቸዋል። የሽግግር መንግሥቱንም ለማዋቀር ሃላፊነቱን መቀበል የሚችሉ። እስከአሁን ድረስ በሚሠሩት ሕዝብ እምነት የሚጥልባቸው፣ ከፖለቲካ ድርጅቶች ነጻ የሆኑ ፣ ከላይ የተገለጹትን መስፈርቶች የሚያሟሉ ግለ ሰቦችን መርጠው ሊሰይሙ ይችላሉ።

ይህ በግለሰብ ደረጃ የቀረበ ሃሳብ ሲሆን ካለሌሎቹ ተቀባይነትና ተሳትፎ ውጤታማ ሊሆን ስለማይችል የቀሩ ሃሳቦች ካሉ ጨምረውበት ተግባራዊ እንዲያደርጉት ጥሪ አደርጋለሁ። የተሻለም አማራጭ ካለ ለመቀበልና ለመተባበር ዝግጁ ነኝ።

በፉክክርና በመጠላለፍ የትም መድረስ እንደማይቻል ካለፈው ታሪካችን እንማር። ለጋራ ችግራችን እንደ አንድ አገር ሕዝብ በጋራ እንቁም። ግር ግር ለሌባ ያመቻል ወይም ውሻ በቀደደው ጅብ ይገባበታል ነውና ለውጭ አገርና ላገር ውስጥ ጠላቶቻችን በር አንክፈት!

ኢትዮጵያ በአንድነትና በነጻነት ለዘለዓለም ትኑር!

ጊዜያዊ የሽግግር መንግሥት ይቋቋም!!

አገሬ አዲስ